



گورنر KATHY HOCHUL

فوری ریلیز کے لیے: 27/8/2024

گورنر HOCHUL نے چھوٹے بچوں کی ذہنی اور جسمانی صحت کی خدمات کو وسعت دینے کے لیے \$24 ملین سے زائد رقم کا اعلان کر دیا

نیو یارک کا **HealthySteps** پروگرام 3 سال سے کم عمر والے بچوں کی دماغی صحت کی نشوونما کے لیے جدید ترین نگہداشت اور ابتدائی اسکریننگ فراہم کرتا ہے

گورنر Hochul کا ہدف اس پروگرام کو 2027 تک 350,000 بچوں کی خدمت کے لیے وسعت دینا ہے

گورنر Kathy Hochul نے آج **HealthySteps** کو وسعت دینے کے لئے \$24 ملین کا اعلان کیا، جو ایسا جدید پروگرام ہے جسکے تحت 3 سال سے کم عمر کے بچوں کی ذہنی اور جسمانی صحت کی نشوونما کے لیے اعلیٰ معیار کی نگہداشت کے علاوہ پورے نیو یارک کے ان خاندانوں کی مدد کی جاتی ہے جن میں نوجوان افراد موجود ہیں۔ یہ فنڈنگ سنہ 2027 تک پوری ریاست میں 350,000 بچوں کی خدمت کرنے والے پروگرام کو وسعت دینے والے منصوبوں کے ایک جزو کے طور پر **HealthySteps** کی 50 نئی سائٹس کی مدد و معاونت کرے گی۔

"ابتدائی بچپن کی نگہداشت تک رسائی کو وسعت دینا پورے نیو یارک میں خاندانوں کی مدد کرنے والے ہمارے جامع نقطہ نظر کا ایک اہم جزو ہے،" گورنر Hochul نے کہا۔ "نیو یارک کی ایسی پہلی گورنر کے طور پر جو ایک ماں بھی ہے، یہ معاملہ میرے لیے ذاتی حیثیت رکھتا ہے۔ اور میں یہ امر یقینی بنانے کے لیے اپنا کام کبھی بھی نہیں روکوں گی کہ ہر بچے کو وہ نگہداشت ملے جس کی اسے ضرورت ہے۔"

نیو یارک کا **HealthySteps** پروگرام نیویارک اسٹیٹ آفس آف مینٹل ہیلتھ ( New York State Office of Mental Health ) کے زیر انتظام کام کرتا ہے، اور فی الوقت پوری ریاست میں بچوں اور خاندانی صحت کی پریکٹس والی **HealthySteps** کی 97 سائٹس کی مدد و معاونت کرتا ہے۔

یہ ایک ایسا پروگرام ہے جو طب اطفال کے معالجین کو بچوں کی نشوونما کے ماہر افراد کے ساتھ ہم آہنگ کرتا ہے۔ جنہیں **HealthySteps** سپیشلسٹ کہا جاتا ہے۔ تاکہ 3 سال تک کی عمر کے بچوں اور ان کے خاندانوں کو طب اطفال کے نگہداشت صحت والے ماحول میں خدمات فراہم کی جا سکیں۔ چونکہ نگہداشت صحت کے نظام کے ساتھ نئے نگہداشت کنندگان کا اولین رابطہ اکثر اوقات طب اطفال کے ماہرین سے ہی شروع ہوتا ہے، چنانچہ یہی ماحول کم پریشان کن اور زیادہ سازگار ہو سکتا ہے جہاں ابتدائی بچپن کے رویہ جات سے متعلق صحت کے مسائل کی نشاندہی کی جا سکتی ہو۔

شیرخوار بچوں اور ان کے نگہداشت کنندگان کی عموماً زندگی کے پہلے سال کے دوران طب اطفال کے ساتھ سات ملاقاتیں ہوتی ہیں، جو ابتدائی زندگی میں ایک ایسا موقع فراہم کرتے ہیں تاکہ بچوں کی دماغی نشوونما کے دوران ایک اہم وقت پر دماغی نگہداشت صحت شامل کی جائے۔ **HealthySteps** کے پیشہ ور ماہرین، بنیادی نگہداشت کی ٹیم کے حصے کے طور پر کام کرتے ہیں اور خاندانوں کو کھانا کھلانے، رویوں، نیند، وابستگی، افسردگی، صحت کے سماجی عوامل، اور کسی نوزائیدہ بچے کی پیچیدگیوں سے نمٹنے کے لیے اضافی اسکریننگ اور معاونت پیش کر سکتے ہیں۔

دفتر برائے ذہنی صحت (Office of Mental Health) کی کمشنر Dr. Ann Sullivan نے کہا، "HealthySteps کو وسعت دینے سے نیو یارک کے نوجوان افراد کی نشوونما اور فلاح و بہبود کے لیے ماہرین اطفال کے دفاتر سے تعلق رکھنے والے ذہنی صحت کے مزید پریکٹیشنرز خاندانوں کے ساتھ مل بیٹھ کر انکی رہنمائی اور مدد کر سکیں گے۔ یہ پروگرام گھرانوں کی مدد و معاونت کرتا ہے کہ وہ ایک دل خوش گُن اور حوصلہ افزاء ماحول میں اپنے بچوں کی جسمانی اور جذباتی ضروریات کو پورا کر سکیں۔ اس پروگرام کے لیے گورنر Hochul کی مسلسل حمایت گھرانوں کو ایسی جذباتی معاونت حاصل کرنے میں مدد دے رہی ہے جس کی انہیں ایک ایسے وقت میں ضرورت ہوتی ہے جب ابتدائی مداخلت ہی سب سے زیادہ مؤثر ثابت ہوتی ہے۔"

ریاستی سینیٹر Samra Brouk نے کہا، "ایک ماں کے طور پر، میں خوب اچھی طرح سمجھتی ہوں کہ ابتدائی بچپن میں کی جانے والی نگہداشت بچے کی صلاحیتیں بڑھانے کے لیے کتنی ضروری ہے۔ میں نیو یارک کے تمام شہریوں کی مدد کرنے کے لیے گورنر Hochul کے جذبہ صادق اور انہیں وہ نگہداشت مہیا کرنے کے لیے انکی محنت کی معترف ہوں جو انہیں اپنی اہم ترین عمر میں اچھی نشوونما کے لئے درکار ہوتی ہے۔ یہ فنڈنگ HealthySteps کے کام کو مزید تقویت دے گی تاکہ پوری ریاست میں خاندانوں کو وہ ذہنی اور جسمانی نگہداشت حاصل کرنے میں مدد ملے جو ابتدائی زندگی میں بہت ضروری ہوتی ہے۔ ان خدمات کو وسعت دینا جن تک خاندانوں کو رسائی حاصل ہے، دراصل انہیں زندگی بھر اچھی ذہنی اور جسمانی صحت کی استعداد مہیا کرنے کے لیے انتہائی ضروری ہے۔"

رکن اسمبلی Aileen Gunther نے کہا "میں بہت خوش ہوں کہ HealthySteps پروگرام کو وسعت دی جا رہی ہے، اور میں اس توسیع کو مطلوبہ مالی معاونت دینے کے لیے \$24 ملین فراہم کرنے پر گورنر Hochul کی دل سے معترف ہوں۔ بچوں کی نگہداشت اور نشوونما کے سپیشلسٹس کو ماہرین اطفال اور والدین کے ساتھ مربوط کرنا یہ امر یقینی بنانے کا ایک بہترین طریقہ ہے کہ نیو یارک میں بچوں کو جتنا ممکن ہو بہتر سے بہتر نگہداشت ملتی رہے۔ ریاست نیویارک کی اسمبلی میں ذہنی صحت کمیٹی (Mental Health Committee) کی چیئر کے طور پر، میں دماغی صحت اور نشوونما کے ماہرین کو ان اہم مباحثوں اور فیصلوں میں شامل ہوتا دیکھ کر بہت خوش ہوں جو بچے کی زندگی کے پہلے چند سالوں کے لئے کیے جاتے ہیں۔"

اس تازہ ترین فنڈنگ کی دستیابی سے گورنر Hochul کی توجہ بچوں اور نوجوانوں کی ذہنی صحت پر اور بھی زیادہ مرکوز ہوگی، اور انکا وہ کام جاری و ساری رہے گا جسکی ابتدا انہوں نے پوری ریاست میں ذہنی صحت کے شعبے میں اپنی \$1 بلین والی اس سرمایہ کاری کے ایک جزو کے طور پر کی تھی جو مالی سال 2024 کے ریاستی بجٹ میں اپنانے کے بعد شروع کی گئی تھی۔ نوجوانوں کی معاونت اور خدمات پر مرکوز کی جانے والی یہ توجہ مالی سال 2025 کے ریاستی بجٹ میں حاصل کردہ اضافی سرمایہ کاریوں کے ذریعے جاری و ساری رہے گی۔

گورنر Hochul نے پوری ریاست میں بچوں کے لیے ذہنی صحت کی معاونت کو وسعت دینے اور یہ امر یقینی بنانے کے لئے متعدد عمدہ اقدامات کیے ہیں کہ انکی آوازیں سنی جائیں، جس سے گورنر کا وہ ایجنڈا مزید مضبوط ہوا ہے جو انہوں نے جنوری میں اپنے اسٹیٹ آف دی اسٹیٹ خطاب میں پیش کیا تھا۔ اسکولوں میں قائم شدہ ذہنی صحت کے کلینکس کے لیے \$20 ملین کی اسٹارٹ اپ فنڈنگ اب دستیاب ہو چکی ہے، اور ساتھ ہی ایک گردشہ درخواست کا عمل بھی شروع ہو چکا ہے جو دلچسپی رکھنے والے اسکولوں کے لیے ریاستی خریداری کے پہلے استعمال کردہ عمل کے مقابلے میں یہ سیٹلائٹس قائم کرنا زیادہ آسان بنا دے گا۔

مالی سال 2025 کے بجٹ میں \$19 ملین سے زیادہ کی ایک سرمایہ کاری بھی شامل ہے تاکہ نوجوانوں کو اسکول کے ماحول سے باہر وہ اہم ترین نگہداشت فراہم کی جا سکے جس میں اپنی کمیونٹی میں علاج حاصل کرنے والے نوجوانوں کے لیے وسائل میں اضافہ کرنے یا، جب ضروری ہو، انکی رہائشگاہ ہی میں مہیا کی جانے والی نگہداشت میں اضافہ کرنے جیسے امور شامل ہیں۔ اہم ترین کلیدی اقدامات میں پوری ریاست میں 12 نئی ٹیموں کو شامل کرنے کے لیے Youth ACT پروگرام کو وسعت دینا اور دماغی بیماریوں میں مبتلا ہونے کی وجہ سے مشکلات کا سامنا کرنے والے نوجوانوں کے لیے مدد و معاونت فراہم کرنا شامل ہے، تاکہ وہ رہائشی اور داخل شدہ مریضوں کی ترتیبات میں علاج کروانے کے بجائے اپنے گھروں اور اسکول کی کمیونٹیز میں رہ سکیں۔

جون میں گورنر Hochul نے [قانون سازی کے دو بڑے اجزاء پر دستخط کیے](#) جنکے ذریعے نیو یارک کے نوجوانوں کے لیے محفوظ ڈیجیٹل ماحول بنانے میں مدد ملے گی، بشمول SAFE for Kids ایکٹ کے تحت سوشل میڈیا کمپنیوں پر یہ پابندی لگانا کہ وہ 18 سال سے کم عمر کے صارفین کے لیے اپنے پلیٹ فارمز پر عادی بنانے والی فیڈز کو محدود کریں؛ اور نیویارک چائلڈ ڈیٹا پروٹیکشن ایکٹ (New York Child Data Protection Act) کے ذریعے آن لائن سائٹس اور منسلک آلات کو 18 سال سے کم عمر کے کسی بھی شخص کا ذاتی ڈیٹا اکٹھا کرنے، استعمال کرنے، شیئر کرنے یا فروخت کرنے سے منع کرنا۔

###

مزید خبریں [www.governor.ny.gov](http://www.governor.ny.gov) پر دستیاب ہیں  
ریاست نیو یارک | ایگزیکٹو چیمبر | [press.office@exec.ny.gov](mailto:press.office@exec.ny.gov) | 518.474.8418  
گورنر آفس سے اپ ڈیٹس کے لیے سائن اپ کریں: [ny.gov/signup](http://ny.gov/signup) | 81336 پر NEW YORK ٹیکسٹ کریں

[ان سبسکرائب کریں](#)